

"Xankəndi, Ağdərə, Xocavənd və Xocalı şəhərlərinin Baş planları yekunlaşmaq üzrədir"

Azad olunmuş ərazilərin öyrənilməsi, dəyərləndirilməsi və məskunlaşma ərazilərinin müəyyənləşdirilməsi istiqamətində effektiv və ədalətli işlər həyata keçirilib. Bu prosesdə bütün müvafiq dövlət qurumları ilə sıx əməkdaşlıq edilib.

AZƏRTAC xəbər verir ki, bunu Dövlət Şəhərsalma və Arxitektura Komitəsi sədrinin müavini İlqar İsmatov 30-cu Yubiley Xəzər İnşaat Həftəsi çərçivəsində keçirilən "Qarabağın dirçəlişi və Azərbaycanın yeni inkişaf modeli" mövzusunda həsr edilən panel görüşündə çıxışı zamanı söyləyib.

O bildirib ki, müvafiq qurumlarla aparılan müzakirələrdə məşğulluq, iqtisadi inkişaf və gələcək layihələrin icrası məsələləri də diqqət mərkəzində olub. Nəticədə ilkin planlama məhsulu hazırlanaraq təqdim edilib.

"Planlama sənədləri Azərbaycan qanunvericiliyinə uyğun olaraq üç mərhələdə həyata keçirilir: ümumi planlar, Baş planlar və müfəssəl planlar. Bütün işğaldan azad edilmiş ərazilərdə bu üçmərhələli planlaşdırma aparılıb. Hazırda bütün işğaldan azad olunmuş ərazilərin ümumi planı tamamlanıb. Digər dörd şəhər Xankəndi, Ağdərə, Xocavənd və Xocalı üzrə Baş planlar yekunlaşmaq üzrədir və razılaşdırma prosedurlarından sonra təsdiq olunacaq. Bu planlar əsasında növbəti dövrlərdə tikinti-quruculuq işləri düşünülmüş və məqsədyönlü şəkildə aparılacaq", - deyərək İlqar İsmatov vurğulayıb.